

Stjórnan-Söljan
29-22 (14-7):

Alt avgjört fyri steðgin

Stjórnan gjørdi
skjótt av, tá Söljan
vitjaði sunnudagin

SUNSET-KAPPINGIN
Jákup Mørk

Eftir bara fyrsta korter-
inum stóð longu 9-3 á
máltalvuni, og tá mundi
tað standa teimum flestu
greitt, hvønn vegin tað
bar.

Ikki tí, Stjórnan var stór-
favorittur undan dystinum,
og tær lótu heldur ikki
nakran iva vera um hetta,
tá dysturin varð blástur
í gongd. Tær lögdu alt fyri
eitt sjógv ímillum liðini,
og eftir steðgin tóktist
talan veruliga verða um
stórsigur.

Eitt skifti vóru 12 mál
á muni, men seinastu löt-
una roteraði heimaliðið
tó hampuliga nógv við
spælarunum, og so slapp
Söljan at pynta um.

Nerta oddasessin
hjá Stjórnuti kundu
tær tó ikki. Har halda
klaksvíkskvinnurnar enn
fast um góðu stöðuna.
Stóra styrkisroyndin í so
máta verður, tá tær um
eina viku skulu á vitjan
hjá Neistanum. Tað líkist
í verandi stöðu einum
dysti, sum meira ella
minni avgerð, hvat av lið-
unum skal vera best fyri,
tá farið verður undir FM-
endaspælið.

Fakta um dystin
Stjórnan-Söljan 29-22
(14-7)

Málskjúttar

Stjórnan: Alina Olaru
8(1), Bára S. Klakstein
5, Una Olsen 5, Katarina
Stepanov 4(1), Anna Kristi-
na Samson 3, Louisa
Andreasen 3, Maria við
Neyst 1

Söljan: Heidi Maria
Akselsen 10(1), Fía
Selma Nielsen 3,
Hertha Simonsen 2(1),
Arnleyg Haraldsen 2,
Louisia Niclasen 2, Irði
Mikkelsen 1, Ingibjörg
Samuelsen (1), Petra
Thomassen 1(1)

Brotskøst: Stjórnan 3,
Söljan 7

Útviðing: Stjórnan 3,
Söljan 4

Dómarar: Dánjal Samu-
elsen & Heri Petersen

Hvør kann bjóða Chelsea av?



Mark Schwartzer megnar ikki at halda bóltinum uttan fyri málstrikuni, og so kunnu John Terry og hinir hjá Chelsea fegnast um enn ein sigur

Mynd: Reuters

**Eftir fyrsta
tapið í hesum
kappingarárinum
hefur Chelsea aftur
vent skútuni á rætta
kós. Spurningurin
er, um nakar kann
bjóða teimum av,
ella um dreingirnir
hjá Mourinho aftur
í ár fara at vísa
mótstöðuliðunum,
hvar skápið skal standa.
Størsti avbjóðarin
í lötuni man vera
Manchester United**

FÓTBÓLTUR

Stefan í Skorini

Líkt er til at mynstrið frá í
fjør er við at endurtaka seg.
Chelsea fer skúmandi frá
øllum hinum liðunum, og
eingin hevur styrkina til at
taka dystin upp við London
felagið. Ein lítill vón birtist
tó hjá avbjóðarunum, tá
Manchester United megnaði
at basa teimum bláu fyri
nøkrum vikum síðani. Hetta
úrslitið var við til at seta eitt
sindur av spenningi í aftur ta
samlaðu kappingina.

Hóast tapið fyri United
var ein smeytur fyri Chelsea,
hevur tað ikki lagt grús í
væl smurda maskinariði á
Stamford Bridge. Chelsea
hevur nevniliga vunnið
allar triggjar dystirnar síð-
ani, og ilt er at fáa eyga á
veikleikarnar hjá liðnum.

Hini oddaliðini hava øll
meira ella minni eyðsýndar
veikleikar á ávísimum pláss-
um, og tað sæst eisini aftur á
úrslitunum.

Chelsea hevur aftur í ár
bestu verjuna í landinum, og
málini tróta heldur ikki, tí
Chelsea hevur skorað tíggu
mál fleiri enn tað liðið, ið
hevur skotið næstflest mál,
sum er Manchester United.
Harumframt eru flestu
avrikini hjá Chelsea rættiliga
sannførandi, og sjálvsálitið
lýsir av leikarunum.

United nærmasti avbjóðari

Í lötuni man Manchester Uni-
ted vera besta boð uppá ein
avbjóðara til Chelsea. Sigurin
á oddaliðnum fyri nøkrum
vikum síðani gav monnunum
hjá Ferguson eina trúgv uppá,
at tað ber til at koppa Chelsea
av ovastu rók.

United hevur vunnið fyra
dystir á rað, og er tíggu stig
aftanfyri Chelsea. United
hevur tó ein dyst til góðar,
og tí kann munurin skerast
niður til bert sjei stig.

Heili seks umfør eru á
skránni í Premier League
í desember, og tá hesin
mánaðurin er liðin, kunnu
vit óivað fáa eina greiðari
mynd av, um nakar kann
bjóða Chelsea av í stríðnum
um meistaraheitið, ella um
Abramovic endaliga hevur
sett seg á ensku trónuna.

Tað er umráðandi hjá
United, at tær stóru stjórnum
á liðnum so sum Rooney,

van Nistelrooy og Ferdinand
kunnu spæla upp til sítt besta
og bera liðið fram á mál.

Liverpool á aldukambi

Liverpool hevur nú vunnið
seks landskappingardystir á
rað, og einki mál er komið
ígjøgnum hesar 540 min-
uttirnar. Liverpool er tí beint
í hølunum á Manchester
United.

Spurningurin er tó, um
Liverpool hevur tær dygdir í
krevjast av einum avbjóðara
til ræðið hjá Chelsea. Hóp-
urin er møguliga ikki nóg
breiður, og enn hevur eing-
in málrevur givið seg til
kennar á Anfield, hóast Peter
Crouch fekk tvey mál hetta
vikuskiftið.

Venjarin Rafael Benitez
hevur í longri tíð leitað eftir
einum miðverjuleikara, ið
skal loysa Sami Hyypia av.
Fyrrverandi liðformaðurin
hjá Liverpool hevur sæð
betri dagar, og tíðin er kom-
in at finna ein nýggjan
verjuleikara, ið skal spæla
saman við Jamie Carragher
í miðverjuni.

Arsenal fekk skot fyri bógvinn

Arsenal, ið seinast gjørdist
meistari í 2004, tapti um
vikuskiftið á útivølli fyri
Bolton, og tað var ein
dyggur smeytur fyri Arsene
Wenger. Tapið hevur við
sær, at Arsenal er dottið
heilt niður á fimta pláss aft-

anfyri arvafiggindarnar úr
Tottenham.

Wenger hevði sjálvandi
vónað, at Arsenal fór at
nærkast Chelsea, heldur enn
munurin skuldi økjast enn
meira. Serliga nú tá Thierry
Henry var vorðin klárur eftir
skaða, kundi ein trúð, at
Arsenal fór at taka dystin upp
í oddinum, men nú eru longu
fjórta stig upp til oddaliðið.
Hóast Arsenal hevur ein dyst
til góðar, kunnu vit ikki
vænta, at Arsenal kann gera
nakað við oddaliðið í hesum
kappingarárinum.

Missurin eftir Patrick
Vieira hevur verið stórus, og
venjarin hevur havt torført
við at fylla tómrúmið eftir
franska miðvallaran, ið
rýmdi til Juventus.

Chelsea á toppinum

Tað stutta av tí langa er,
at Chelsea hevur víst eins

ræðandi styrki, og teir
gjørdi síðsta kappingarár,
tá teir settu fleiri met í
Premier League. Serliga
Frank Lampard, ið stendur
við stýrisvølin á miðvøll-
inum, hevur víst avrik í
heimsflokki hetta kapping-
arárið. Hann er eisini topp-
skjútti í Premier League
við ellivu málum saman við
Ruud van Nistelrooy, og tað
er sera sjálðsamt fyri ein
miðvallarleikara.

Sostatt bendir einki í
lötuni á, at nakað av hin-
um liðunum (kanska ser-
liga Manchester United)
kunnu órógva Chelsea, ið
stevnir beint ímóti øðrum
meistarateitunum á rað.

Fyri spenningin kunnu vit
tó vóna, at onkur fer at geva
Chelsea harðari kapping enn
síðsta kappingarár.

Úrslit, Premier League

Leygardagin

Liverpool-Wigan	3-0
Blackburn-Everton	0-2
Bolton-Arsenal	2-0
Chelsea-Middlesbrough	1-0
Newcastle-Aston Villa	1-1
Tottenham-Sunderland	3-2
WBA-Fulham	0-0
Manchester Utd-Portsmouth	3-0

Sunnudagin

Charlton-Manchester City	2-5
--------------------------	-----